
Brahmakrita Shri Kumbheshvara Stutih

ब्रह्मकृता श्रीकुम्भेश्वरस्तुतिः

Document Information

Text title : Kumbheshwara Stutih

File name : kumbheshvarastutiHbrahmakRRitA.itx

Category : shiva, stuti

Location : doc_shiva

Transliterated by : Brahmashri Balaji Dvivedi

Proofread by : Balaji Dvivedi

Description/comments : From Tamil text Kumbhakonam Mahatmyam

Latest update : March 31, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 30, 2026

sanskritdocuments.org

ब्रह्मकृता श्रीकुम्भेश्वरस्तुतिः



ब्रह्मोवाच ।
नमो नमः कारणकारणाय
श्रीमत्सुधाकुम्भगविग्रहाय ।
कल्याणसान्द्राय गुणाकराय
श्रीकुम्भलिङ्गाय नमश्शिवाय ॥ १ ॥
भीमाय भीमाधिहराय शम्भवे
नागाय शान्ताय मनोहराय ।
महाजटाजूटधराय भूतये
श्रीकुम्भलिङ्गाय नमश्शिवाय ॥ २ ॥
सर्वागमाम्नाय शरीरधारिणे
सोमार्कनेत्राय महेश्वराय ।
यज्ञाय यज्ञेश्वरपूजिताय
श्रीकुम्भलिङ्गाय नमश्शिवाय ॥ ३ ॥
कात्यायनीकामितदायकाय
दुर्गार्धदेहाय कृतागमाय ।
कालाय कालेश्वरपूजिताय
श्रीकुम्भलिङ्गाय नमश्शिवाय ॥ ४ ॥
विभूतिदानेकशरीरधारिणे
कल्पाय कल्पान्तकराय शम्भवे ।
विश्वाय वैश्वानरलोचनाय
श्रीकुम्भलिङ्गाय नमश्शिवाय ॥ ५ ॥
मायाप्रपञ्चाय मनोहराय
मायाघटेशाय महाऽऽधिहारिणे ।
मायाप्रपञ्चैकनिदानमूर्तये

श्रीकुम्भलिङ्गाय नमश्शिवाय ॥ ६ ॥

भोगीन्द्रसम्पूजितविग्रहाय

भोगीन्द्रभूषाय भवान्तकाय ।

श्रीभारतीशकरपल्लवपूजिताय

श्रीकुम्भलिङ्गाय नमश्शिवाय ॥ ७ ॥

ताम्राय चामीकरभूषिताय

श्रीसोमकोटीरविभूषिताय ।

समस्तसत्क्षेत्रतलावराय

श्रीकुम्भलिङ्गाय नमश्शिवाय ॥ ८ ॥

सृष्टिस्थितिध्वंसनकारणाय

श्रीसृष्टिवीजाङ्गमनोहराय ।

सच्छास्त्रवेदान्तकळेवराय

श्रीकुम्भलिङ्गाय नमश्शिवाय ॥ ९ ॥

षड्वर्गसम्भेदनदीक्षिताय

षडाननादित्यफलप्रदाय ।

समस्तमन्त्रार्थनिदानरूपिणे

श्रीकुम्भलिङ्गाय नमश्शिवाय ॥ १० ॥

कुम्भोद्भवप्रमुखपूजितविग्रहाय

वीराय वीरान्तकराय मायिने ।

भक्तेष्टदाननिपुणाय भवाब्धिपोत्रे

श्रीकुम्भलिङ्गाय नमश्शिवाय ॥ ११ ॥

मूलाय मूलागमपूजिताय

पाताळमूलाय निधीश्वराय ।

नित्याय सिद्धेश्वरपूजिताय

श्रीकुम्भलिङ्गाय नमश्शिवाय ॥ १२ ॥

समस्तकल्याणवरप्रदाय

समस्तकल्याणनिदानमूर्तये ।

श्रीमङ्गलाम्बाऽर्चितपादपद्मिने


श्रीकुम्भलिङ्गाय नमश्शिवाय ॥ १३ ॥

लगाधिपेशाय ग्रहार्चिताय
श्रीकामधेनुसुरसङ्घसुपूजिताय ।
पञ्चाननाय परमार्थनिदर्शकाय
श्रीकुम्भलिङ्गाय नमश्शिवाय ॥ १४ ॥
तीर्थाधिनाथाय फलप्रदाय
फलस्वरूपाय फलाङ्गधारिणे ।
श्रीमन्त्रपीठेश्वरिवल्लभाय
श्रीकुम्भलिङ्गाय नमश्शिवाय ॥ १५ ॥
कारुण्यनिधये तुभ्यं कल्याणगुणसिन्धवे ।
शूलिने मालिने तुभ्यं नमस्ते विश्वमूर्तये ॥ १६ ॥
अघोराय नमस्तुभ्यं वामदेवाय ते नमः ।
सद्योजाताय नीलाय लोहिताक्षाय ते नमः ॥ १७ ॥
चण्डखण्डाय शान्ताय कालकालान्तकाय च ।
रुद्राय नीलकण्ठाय नमो मृत्युञ्जयाय च ॥ १८ ॥
शिपिविष्टाय कालाय कालदण्डाय ते नमः ।
श्रीमते वेदनिधये वेदवेद्याय ते नमः ॥ १९ ॥
वैद्याय वसुनाथाय वरिष्ठाय नमोनमः ।
शर्वाय शाखिने तुभ्यं मदनाङ्गविभेदिने ॥ २० ॥
चन्द्रचूडाय चण्डाय नमस्ते खण्डितारये ।
हरिकेशाय देवाय पुष्टानां पतये नमः ॥ २१ ॥
पशूनां पतये तुभ्यं वृषभाक्षाय ते नमः ।
वृषवाहाय विषवे पुण्यकालाय ते नमः ।
कार्यकारणरूपाय भेदभेद्याय ते नमः ॥ २२ ॥
पुरतः पृष्ठतश्चैव पार्श्वतस्ते नमोनमः ।
भूयो भूयो नमस्तुभ्यं भूयो भूयो नमोनमः ॥ २३ ॥
इति ब्रह्मकृता श्रीकुम्भेश्वरस्तुतिः सम्पूर्णा ।

Encoded from Tamil and proofread by Brahmashri Balaji Divedi

——
Brahmakrita Shri Kumbheshvara Stutih

pdf was typeset on March 30, 2026

——
Please send corrections to sanskrit@cheerful.com

